



"Türk dünyasında gənc nəslin yaşadıkları ölkələrdə məktəblərdə öz ana dilində təhsil almaq imkanı olmalıdır". Bunu Azərbaycan Prezidenti İlham Əliyev ötən il noyabrın 11-də Səmərqənddə keçirilən Türk Dövlətləri Təşkilatının IX Zirvə görüşündəki çıxışında bəyan edib.

Dövlət başçısının bu fikri yaddaşımızı bir qədər təzələmək üçün sanki bir təkan oldu. Azərbaycanlıların daha kompakt yaşadığı Güney Azərbaycanını göz önünə gətirdik. Quzeydə hələ də yetərinə tanınmayan Güney barədə düşüncələrimizin fonunda onun ədəbiyyatını, nəsrini, poeziyasını, yazar soydaşlarımızın mücadiləsini ifadə edən nümunələri xatırladıq.

Qəzetimizdə "Güneydən səslər..." rubrikası altında Güney ədəbiyyatının, folklorunun, mədəniyyətinin, incəsənətinin ən gözəl nümunələri ilə oxucularımızı da tanış edirik.

NƏRİMAN SEPEHRVƏND



1984-cü ilin mart ayında Təbriz şəhərində anadan olub. Orta məktəbi Təbrizin Səmpad mədrəsəsində oxuyub. 2002-ci ildə Urmiyədə tibb təhsili alıb. Universiteti bitirdikdən sonra bir neçə il İrənin dəyişik bölgələrində həkim kimi çalışıb.

Hazırda Kanadanın Edminton şəhərində doktoranturada oxuyur. "Ülkər" nəşriyyatında "Mən adında bir yoldan ötən" adlı türkçə və farsca şeir toplusu (2006-2013) çap olunub.

Biz...

Haradan gəldiyimiz önəmli deyil,
Yaşamağa gəldik biz bu dünyaya,
Yaşamağa...

Ardıcıl döyüşüb savaşımağa deyil!

Tanklar,
Bombalar,
Raketlər...

Nədir bir belə silah?!
Savaştan qalan acı...
Ah!..


And olsun, bunlar üçün deyil,
Sevib-sevilməyə gəldik bu dünyaya,
Mərhəmətsiz qurşunlarla sevişməyə deyil!

Yetər day
Ardıcıl oyun çevirmək!
Yetər day ardıcıl oyun çevirmək
Tanrının adına insan öldürmək
Doğanın sırtını yerə gətirmək...
İnsanlaaaar!..

Boğulma halına gəldik!
Nədən inanmayırınsız?!
Tanrı kimi biz Yaratmağa gəldik!
-Sırtıq bir yaratıq olmağa deyil!-

RƏSUL İSMƏİLİYAN

1984-cü il oktyabrın 16-da Təbriz şəhərində dünyaya gəlib. Orta məktəbi bitirdikdən sonra əvvəl Elektronika, sonra isə fars dili və ədəbiyyatı üzrə universitetdə təhsil alıb. "Sabah" dərgisinin baş yazarı, "Aftab Azərbaycan" dərgisinin redaksiya heyətinin üzvlərindən biri olub və bir çox ədəbi dərgilərlə işbirliyi qurub. Məqalələri ardıcıl olaraq dərgilərdə yayınlanır.



Arayıb özlüyümü səndə soraq tutmadayam,
Yenidən bir də bu yollarda ayaq tutmadayam.

Sən otağımda günəş rəsmini asdın divara,
Mən dəli pəncərəyə onla varaq tutmadayam.

Mən qaranlıqda batan yer küremə göylərdən
Gecələr sənle sanırdım ki, çıraq tutmadayam.

Sən səhər ay kimi kəsdin qabağın al günəşin,
İndi axşam, hələ kölgəndə boyaq tutmadayam.

Mən ududum bu qumarda deyəsən var-yoxumu,
Qayıdıb tarlalara əldə oraq tutmadayam.

Ax modernitə! İtən varlığımın həsrətiyəm,
Dəniz olmaqda, yağışlarda çanaq tutmadayam.

Özlüyümdən yox azıb sənliyimə çatmamışam,
Hələ də özlüyümü səndə soraq tutmadayam.